

નહીં છોડું, ‘દાદાજી’

નહીં છોડું, ‘દાદાજી’ તમને નહીં છોડું;
 જે થાવાની હોય તે થાય. - ‘દાદાજી’....
 ચાર ગતિયુંના તાવડામાં શેકાઈ ગયા,
 તમે મળ્યા પછી ટાઢા પડાય. - ‘દાદાજી’....
 બધા સગાંવા’લાં ‘ઘાટ’માં જ ગોકવી દિયે,
 મોક્ષે પરમપિતા જ તેડી જાય. - ‘દાદાજી’....
 ત્રાગાં, સ્વચ્છંદ બાળી દીધા જડમૂળથી,
 તમને છોડે તે ગાંડા ગણાય. - ‘દાદાજી’....
 તમે મળ્યા એ જ મોટામાં મોટો લહાવો,
 જુદો કાયાથી આતમા વર્તાય. - ‘દાદાજી’....
 નવું મન અભિપ્રાયથી ઊભું થતું જાય,
 અંતરાય અભિપ્રાયથી બંધાય. - ‘દાદાજી’....
 ગુપ્ત ચમત્કારો અનુભવે મહાત્માનાં વૃંદ,
 યશોનામી ‘દાદા’ દિલમાં દેખાય. - ‘દાદાજી’....
 જેની પાસે બેસવાથી દિલને ઠંડક થાય,
 આખી જિંદગી સુધી ના ભુલાય. - ‘દાદાજી’....
 હવે કુસંગથી સો-સો ગાઉ છેટા રહીશું,
 ‘દાદા’ ! સત્સંગમાં કાયમ રહેવાય.-‘દાદાજી’....
 આખા ભવસાગરમાં મળ્યા એક જ વાર,
 હવે ચૂકે તે મૂરખ કહેવાય. - ‘દાદાજી’....
 કોટિ વર્ષેય “જ્ઞાની” આવે નહીં હાથમાં,
 જેને મળ્યા તેનો મોક્ષ થઈ જાય. - ‘દાદાજી’....
 ભૂલવા ચાહું તોયે ઘડી-ઘડી યાદ આવી જાય,
 આ તો અલૌકિક જાદુ કહેવાય. - ‘દાદાજી’....
 જગત્કલ્યાણ માટે લીધો શહીદીનો ભેખ,
 ભલે કાયાના કટકા થાય. - ‘દાદાજી’....
 માથું વાઢી નાખો તોયે હવે પાછો નહીં હું,
 આજ્ઞાપત્રકમાં દિલથી ‘સાઈન’ થાય.-‘દાદાજી’...
 બ્રહ્મચર્ય એ જ અમારો છે શુદ્ધ શિલાલેખ,
 જશું આ પારથી પેલી પાર. - ‘દાદાજી’....
 દેવલોક ચાહે એવા અમને ‘પ્યોર’ કરી દ્યો,
 આવી ‘સ્યોરિટી’ કૃપાથી જ થાય. - ‘દાદાજી’....